

(၂၀၁၈-၂၀၁၉) ဘဏ္ဍာနှစ်တွင် နိုင်ငံတော်နှင့် နိုင်ငံတကာမှရရှိထားသော ဘဏ္ဍာငွေများအား
အကျိုးရှိထိရောက်စွာ သုံးစွဲနိုင်ရေးနှင့် (၂၀၁၉ -၂၀၂၀) ဘဏ္ဍာနှစ်တွင် အသုံးပြုရန်
ပြည်ထောင်စုလွှတ်တော်သို့ လျာထားတင်ပြခဲ့သည့် ဘဏ္ဍာငွေများဆိုင်ရာ
ရှင်းလင်းဆွေးနွေးပွဲတွင် ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း
ကောက်နုတ်ချက်

နေပြည်တော်

၂၀၁၉ ခုနှစ်၊ ဇူလိုင်လ (၂၂) ရက်

- ကျန်းမာရေးနှင့်အားကစားဝန်ကြီးဌာနအနေနဲ့ ရရှိထားတဲ့ နိုင်ငံတော်ဘဏ္ဍာငွေနှင့် နိုင်ငံတကာ
ချေးငွေ၊ ထောက်ပံ့ငွေများကို အကျိုးရှိထိရောက်စွာနှင့် အချိန်မီသုံးစွဲနိုင်ရေးဟာ ဝန်ကြီးဌာနရဲ့
အဓိကဦးစားပေးလုပ်ငန်းစဉ်တစ်ရပ်ဖြစ်ပါတယ်။ ယခုနှစ်ဟာ ဘဏ္ဍာငွေများကို စနစ်တကျ
ကျိုးကြောင်းလျော်ညီစွာ ခွဲဝေသုံးစွဲရေးနှင့် ထိရောက်အကျိုးရှိစွာသုံးစွဲရေး နှစ်တစ်နှစ် (year of
effective and efficient utilization of budget) အဖြစ် သတ်မှတ်ထားရှိပါတယ်။
- ဒီလိုထိရောက်အကျိုးရှိစွာသုံးစွဲနိုင်ရေးနှင့် အချိန်မီသုံးစွဲနိုင်ရေးအတွက် ဦးစီးဌာနအလိုက်
ဘဏ္ဍာငွေသုံးစွဲမှု စောင့်ကြပ်ကြည့်ရှုရေးအဖွဲ့ (budget monitoring team) များကို ဖွဲ့စည်းပြီး
အဲဒီအဖွဲ့အစည်းများကိုလည်း လွှပ်လပ်စွာဆောင်ရွက်ပိုင်ခွင့်နှင့် အစီရင်ခံတင်ပြခွင့်များ ပေးအပ်
ဆောင်ရွက်ရမှာဖြစ်ပါတယ်။
- အဲဒီအဖွဲ့တွေက မိမိတို့ဦးစီးဌာနအလိုက် ဘဏ္ဍာငွေသုံးစွဲမှုပမာဏနှင့် စီမံခန့်ခွဲမှုပုံစံ စတာတွေ
ကို စောင့်ကြပ်လေ့လာဆန်းစစ်သုံးသပ်ပြီး သက်ဆိုင်ရာညွှန်ကြားရေးမှူးချုပ်များထံသို့ ပုံမှန်
အစီရင်ခံတင်ပြရန်နှင့် ဝန်ကြီးဌာန စီမံခန့်ခွဲမှုကော်မတီသို့ (၃)လတစ်ကြိမ် အစီရင်ခံတင်ပြရန်
ဖြစ်ပါတယ်။
- ဗဟိုမှာ ဦးစီးဌာနအလိုက် ဘဏ္ဍာငွေသုံးစွဲမှု ဆန်းစစ်စောင့်ကြပ်ကြည့်ရှုရေးအဖွဲ့များ ဖွဲ့စည်း
ဆောင်ရွက်သလို ပြည်နယ်/တိုင်းဒေသကြီးအသီးသီးမှာလည်း အလားတူ အဖွဲ့ငယ်များ ဖွဲ့စည်း
ဆောင်ရွက်ကြဖို့ဖြစ်ပါတယ်။ အဲဒီအဖွဲ့ငယ်များ လုပ်ငန်းဆောင်ရွက်ရာမှာ ဘယ်လိုအချက်များ
ကို ကြည့်ရှုရမလဲဆိုတာကို ဗဟိုမှ checklist များနှင့်တကွ လုပ်ငန်းလမ်းညွှန် (Guideline) များ
ချမှတ်ပေးရမှာဖြစ်ပါတယ်။ ဒါမှသာလျှင် ဦးစီးဌာနအသီးသီးရှိ ဗဟိုနှင့် တိုင်းဒေသကြီး/ပြည်နယ်
များမှာ ဘဏ္ဍာငွေသုံးစွဲမှုများကို အကျိုးရှိထိရောက်စွာနဲ့ အချိန်မီသုံးစွဲနိုင်ရေးအတွက်
ထိရောက်တဲ့ စီမံခန့်ခွဲမှုများကို အချိန်နှင့်တစ်ပြေးညီ ပေးအပ်နိုင်မှာဖြစ်ပါတယ်။

- ဝန်ကြီးဌာနအနေနဲ့ ဝန်ထမ်းများရဲ့ လုပ်ငန်းခွင်အဆင်ပြေစေရေး၊ ဘဝတက်လမ်းရှိစေရေးနှင့် လုပ်ငန်းစွမ်းဆောင်ရည် တိုးတက်စေရေးအတွက် လူမှန်၊ နေရာမှန်ရှိစေရေး ကိစ္စရပ်များကို တတ်နိုင်သမျှ ဦးစားပေးဆောင်ရွက်လျက်ရှိပါတယ်။
- ဦးစီးဌာနအသီးသီးမှာ တာဝန်ထမ်းဆောင်လျက်ရှိတဲ့ ဒုတိယညွှန်ကြားရေးမှူးချုပ်များဟာ မိမိတို့ သက်ဆိုင်ရာနယ်ပယ်အလိုက် နှံ့စပ်ကျွမ်းကျင်သူများဖြစ်ဖို့လိုအပ်ပြီး မိမိတို့နယ်ပယ်အလိုက် ဖွံ့ဖြိုးတိုးတက်စေရေး ဆောင်ရွက်ရန်အတွက် စတင်ဦးဆောင် အဆိုပြုဆောင်ရွက်သူ (prime mover / initiator) များဖြစ်ဖို့ လိုအပ်ပါတယ်။
- ဒုတိယညွှန်ကြားရေးမှူးချုပ်များအနေနဲ့ မိမိတို့သက်ဆိုင်ရာ နယ်ပယ်အလိုက်တွေ့ရှိတဲ့ ဆန်းစစ်သုံးသပ်မှုအစီရင်ခံစာများ၊ အစည်းအဝေးများမှ ထွက်ပေါ်တဲ့ recommendation များ၊ WHO, the Global Fund စတဲ့အဖွဲ့အစည်းများမှ မိမိတို့ဌာနနှင့်ပတ်သက်ပြီး ထုတ်ဝေထားတဲ့ အစီရင်ခံစာများ၊ evaluation report များအားလုံးကို နှံ့စပ်စွာ လေ့လာထားရမှာဖြစ်ပါတယ်။ မိမိတို့လက်အောက်ရှိ စီမံချက်မန်နေဂျာ အသီးသီးတို့ရဲ့ စွမ်းဆောင်နိုင်မှုများကိုလည်း မြေတောင်မြှောက်ပေးပြီး အကောင်းဆုံး လုပ်ငန်းစွမ်းဆောင်ရည်ရလဒ်များ ထွက်ပေါ်လာစေရေး လမ်းညွှန်ပံ့ပိုးဆောင်ရွက်ပေးရမှာဖြစ်ပါတယ်။
- ဒုတိယညွှန်ကြားရေးမှူးချုပ်များအနေနဲ့ လက်တွေ့မြေပြင်အခြေအနေမှာ လုပ်ငန်းဆောင်ရွက်မှုများကို သိရှိစေရေးနှင့် ကြီးကြပ်လမ်းညွှန်မှုများ ဆောင်ရွက်နိုင်ဖို့အတွက် သက်ဆိုင်ရာတာဝန်ရှိသူများနှင့်အတူ ပြည်နယ်/တိုင်းဒေသကြီးအသီးသီးသို့ ကွင်းဆင်းဆောင်ရွက်ကြရမှာဖြစ်ပါတယ်။ အဲဒီကိစ္စနှင့်ပတ်သက်ပြီး လမ်းညွှန်မှာကြားပြီးဖြစ်ပါတယ်။
- ထို့အတူ ဒုတိယညွှန်ကြားရေးမှူးချုပ်များဟာ နိုင်ငံတော်ဘဏ္ဍာငွေများနှင့် အလှူရှင်အဖွဲ့အစည်းအသီးသီးရဲ့ ဘဏ္ဍာငွေထောက်ပံ့မှုအခြေအနေအားလုံးကို မိမိတို့နယ်ပယ်အလိုက် ကောင်းစွာ သိရှိထားဖို့နဲ့ အဲဒီဘဏ္ဍာငွေများကို အကျိုးရှိထိရောက်စွာ သုံးစွဲနိုင်ရေး စီမံချက်မန်နေဂျာများနှင့် လုပ်ငန်းဆောင်ရွက်သူများကို လမ်းညွှန်ပံ့ပိုးမှုများ ဆောင်ရွက်ရမှာဖြစ်ပါတယ်။ အထူးသဖြင့် ချေးငွေများနှင့်ပတ်သက်ပြီး အကတိနှင့်ငြိစွန်းနိုင်လို့ အထူးသတိပြုဆောင်ရွက်ကြရမှာဖြစ်ပါတယ်။ ဒုတိယညွှန်ကြားရေးမှူးချုပ်များဟာ ဝန်ကြီးဌာနရဲ့ ပုံရိပ်နှင့် လုပ်ငန်းစွမ်းဆောင်ရည်များကို ထိရောက်စွာ မြှင့်တင်ပေးနိုင်မယ့်သူများပင်ဖြစ်ပါတယ်။

- ပြည်နယ်/တိုင်းဒေသကြီးဦးစီးမှူးအသီးသီးဟာလည်း မိမိတို့တာဝန်ကျရာ ပြည်နယ်/တိုင်းဒေသကြီးအလိုက် လုပ်ငန်းများ၊ သက်ဆိုင်ရာအခြေအနေများကို ကျွမ်းကျင်နံ့စပ်စွာ သိရှိရမှာဖြစ်ပြီး ကျောင်းကျန်းမာရေးလုပ်ငန်းကဲ့သို့ ဦးစားပေးဆောင်ရွက်ရမယ့်လုပ်ငန်းများကို မိမိတို့တာဝန်ကျရာ ဒေသအသီးသီးမှာ ထိရောက်စွာနှင့် အောင်မြင်စေရေး ဆောင်ရွက်ရမှာဖြစ်ပါတယ်။ ကျောင်းကျန်းမာရေးနှင့်ပတ်သက်ပြီး ရန်ကုန်တိုင်းဒေသကြီးမှ ဆောင်ရွက်ထားရှိမှုများကိုလည်း မှီငြမ်းဆောင်ရွက်စေလိုပါတယ်။
- လက်တွေ့အသုံးပြုသုတေသနလုပ်ငန်း ဆောင်ရွက်မှုများကိုလည်း လုပ်ငန်းနယ်ပယ်အလိုက် ထိရောက်အကျိုးရှိစွာ ဆောင်ရွက်စေလိုပါတယ်။
- ကုသရေးနှင့် ပြည်သူ့ကျန်းမာရေးဦးစီးဌာနရဲ့ လုပ်ငန်းညှိနှိုင်းအစည်းအဝေးကို (၂၇-၆-၂၀၁၉) ရက်နေ့နှင့် (၂၈-၆-၂၀၁၉) ရက်နေ့တို့မှာ ကျင်းပပြုလုပ်ခဲ့ပြီး အဲဒီအစည်းအဝေးက ထွက်ပေါ်ထားရှိခဲ့တဲ့ ဦးစားပေးလုပ်ငန်းများကိုလည်း မိမိတို့ဒေသမှာ ဆောင်ရွက်နိုင်မှုအလိုက် ဦးစားပေးဆောင်ရွက်ရမှာဖြစ်ပါတယ်။
- ဒုတိယညွှန်ကြားရေးမှူးချုပ်(ဝယ်ယူဖြန့်ဖြူးရေး)နှင့်အဖွဲ့ကလည်း ပြည်နယ်/တိုင်းဒေသကြီးအလိုက်၊ ဗဟိုအဆင့်ဆေးရုံကြီးအလိုက် ဆေးဝါးပစ္စည်းဝယ်ယူဖို့အတွက် ရန်ပုံငွေချထားပေးခဲ့မှုများကို လွန်ခဲ့တဲ့(၃)နှစ်တာကာလခန့်ကို လေ့လာခဲ့ခြင်းစိတ်ဖြာသုံးသပ်ကာ ၂၀၁၉ ခုနှစ်၊ ဩဂုတ်လအတွင်း တင်ပြစေလိုပါတယ်။ ဒါမှသာ (၂၀၁၉-၂၀၂၀) ဘဏ္ဍာနှစ်မှာ ဝယ်ယူရမယ့် ဆေးဝါး၊ ဆေးပစ္စည်းတင်ဒါများ ခေါ်ယူတဲ့အခါ လက်တွေ့ကျပြီး အမှန်တကယ်အသုံးဝင်မယ့် ဆေးဝါးပစ္စည်းပမာဏနှင့် အမျိုးအမည်များကို ဦးစားပေးဝယ်ယူထောက်ပံ့ပေးနိုင်မှာ ဖြစ်ပါတယ်။
- သူနာပြုများ ထပ်မံခေါ်ယူခန့်ထားရေးနှင့်ပတ်သက်ပြီး အမြန်စီစဉ်ပေးဖို့ ဖြစ်ပါတယ်။ သူနာပြုများ ကျောင်းဆင်းလျှင် အလုပ်ခန့်စာတစ်ပါတည်း ပေးအပ်နိုင်ရေးအတွက် ကြိုတင်စီစဉ်ပေးဖို့ ဖြစ်ပါတယ်။
- (၂၀၁၉-၂၀၂၀) ဘဏ္ဍာနှစ်တွင် ဦးစားပေးဆောင်ရွက်ရမယ့် လုပ်ငန်းများဖြစ်တဲ့ -
 - မကူးစက်တတ်သောရောဂါများ ကာကွယ်နှိမ်နင်းရေးလုပ်ငန်း (Non-Communicable Diseases Prevention and Control)
 - ကျောင်းကျန်းမာရေးလုပ်ငန်း (School Health)

- ကျန်းမာရေးအသိပညာ မြှင့်တင်ရေးလုပ်ငန်း (Health Literacy Promotion)
- ကိုယ်လက်လှုပ်ရှားဆေးတစ်ပါးလုပ်ငန်း (Exercise is Medicine)
- အစားအသောက်နှင့် ဆေးဝါး၊ ပညာပေးလုပ်ငန်း (Food and Drug Health Literacy Promotion) နှင့် ဈေးကွက်အတွင်း စုံစမ်းထောက်လှမ်းခြင်းလုပ်ငန်း (Post-Marketing Surveillance) များကို ဦးစားပေးဆောင်ရွက်ရန် ဖြစ်ပါတယ်။
- တစ်ဖက်မှလည်း ဗဟိုကူးစက်ရောဂါတိုက်ဖျက်ရေးဌာနအနေနဲ့ ရာသီတုပ်ကွေးရောဂါ ကာကွယ်နှိမ်နင်းရေးလုပ်ငန်းများ၊ အသွင်ပြောင်းပိုလီယိုရောဂါ ကာကွယ်နှိမ်နင်းရေးလုပ်ငန်းများနှင့် အရေးပေါ်ကျန်းမာရေးစောင့်ရှောက်မှုလုပ်ငန်းများအတွက် သင့်တင့်မျှတသော ဘဏ္ဍာငွေများ ခွဲဝေချထားနိုင်ရေးနှင့် ယခုထက်ပိုမိုစနစ်တကျလုပ်ငန်း ဆောင်ရွက်နိုင်ရေး ကိစ္စရပ်များကိုလည်း ဦးစားပေးဆောင်ရွက်ဖို့ ဖြစ်ပါတယ်။
- နိုင်ငံတော်ရဲ့ e-government မူဝါဒနှင့်အညီ ဆောင်ရွက်လျက်ရှိတဲ့လုပ်ငန်းများ ထိရောက်စွာ နှင့် ပိုမိုကျယ်ပြန့်စွာဆောင်ရွက်နိုင်ရေး ဦးစားပေးဆောင်ရွက်ရမှာဖြစ်ပြီး ဆက်လက်ဖြန့်ဝေတော့မယ့် mobile tablet phone (၁၄,၀၀၀)လုံးကို ဖြန့်ဖြူးနိုင်ရေးကိစ္စရပ်များကို အထူးအလေးထားဆောင်ရွက်ရန်ဖြစ်ပါတယ်။
- ဝန်ထမ်းအိမ်ရာများ ဆောက်လုပ်ရေးနှင့်ပတ်သက်ပြီး တင်ဒါခေါ်ယူဆောက်လုပ်ခြင်းအပြင် ဆောက်လုပ်ရေးဝန်ကြီးဌာနမှ ဆောက်လုပ်ပြီးစီးခဲ့ပြီး ဝန်ကြီးဌာနမှ ဝယ်ယူထားရှိခဲ့တဲ့ ထီးလှိုင်ရှင်၊ ကျန်စစ်မင်း စတဲ့ အိမ်ရာများ၊ မကွေး၊ မုံရွာမြို့များရှိ အိမ်ရာများမှာ ဝန်ထမ်းများ နေရာချထားပေးနိုင်ရေး ဦးစားပေးဆောင်ရွက်ပေးရန်နှင့် အလားတူ ဆောက်လုပ်ရေးဝန်ကြီးဌာနမှ ဆောက်လုပ်ပြီးအိမ်ရာများကို စာရင်းပေးပို့ထားရှိပြီဖြစ်ပြီး ဝန်ကြီးဌာနမှ တည်ဆဲလုပ်ထုံးလုပ်နည်း၊ ဥပဒေ၊ ညွှန်ကြားချက်တို့နှင့်အညီ ဝယ်ယူရန်ဖြစ်ပါတယ်။
- ယခုအဆိုပြုတင်ပြထားသည့် (၂၀၁၉-၂၀၂၀)ဘဏ္ဍာနှစ်အတွက် ပြည်ထောင်စုလွှတ်တော်မှာ တင်ပြခဲ့တဲ့အချက်များကို အမြဲတမ်းအတွင်းဝန်များ၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များနှင့် ဝန်ထမ်းများထံသို့ ဖြန့်ဝေပေးရန်ဖြစ်ပါတယ်။
- ဝန်ထမ်းများ တာဝန်ထမ်းဆောင်ရာမှာ သင့်တင့်မျှတတဲ့လုပ်ငန်းနှင့် ပတ်ဝန်းကျင် ဖန်တီးပေးနိုင်ရေးကိစ္စရပ် (enabling working environment) များကို ဦးစားပေးဆောင်ရွက်ရမှာ ဖြစ်ပါတယ်လို့ ပြောကြားရင်း နိဂုံးချုပ်အပ်ပါတယ်။

ဆွေးနွေးပွဲသို့ တက်ရောက်သူများစာရင်း -

- အမြဲတမ်းအတွင်းဝန်များ
- ညွှန်ကြားရေးမှူးချုပ်များ
- ဒုတိယအမြဲတမ်းအတွင်းဝန်များ
- ဒုတိယညွှန်ကြားရေးမှူးချုပ်များ
- ညွှန်ကြားရေးမှူးများ
- စီမံချက်မန်နေဂျာများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)